

Dr. Ghulam Shabbir Asad

Assistant Professor, Dept. of Urdu  
Govt. Post Graduate College, Jhang

ڈاکٹر غلام شہیر اسد

اسٹنٹ پروفیسر، شعبہ اردو، گورنمنٹ پوسٹ گریجویٹ کالج، جھنگ

## ہیئتِ تنقید کے مکتبہ ہائے فکر کا نزاعی تناظر

### The Contention Perspective of Schools of Thoughts within the Realm of Criticism

**Abstract:** The Russian formalism primarily concerns the poetic of the language system in art. In the face of criticism of the Russian formalism, it is generally believed that the formidable thinkers are followers of Shklovsky, and there is no contradiction between them. Nevertheless, there are several cases of disagreement in Moscow and the Prague School of thought, and these differences are certainly controversial. This article seeks to discuss the key aspects of disagreement between these two views.

**Keywords:** Russian formalism, Shklovsky, Criticism, Contradiction, formalism

روسی ہیئتِ پسندی (Russian Formalism) وہ ادبی تھیوری ہے جس نے پہلی بار متن کو اس کے تاریخی، سماجی اور خارجی تناظر سے الگ کرنے کا دعویٰ کیا اور متن کے لسانی، ہیئتِ اور اسلوبی وسائل کو مرکزِ توجہ بنایا متن سے متعلقہ تمام روایتی نظریات کا رد پیش کیا اور متن کو خود مختار اکائی، خود مکتفی قرار دیا۔ غور کریں تو بیسویں صدی کے بیشتر نظریاتِ تنقید پر فارمل ازم کے اثرات نمایاں طور پڑے حقیقت یہ ہے کہ اس ادبی تھیوری نے تنقید کو ایک نیا، مختلف، منفرد رُخ اور مزاج دیا۔ اس نے نئی تنقید، جدیدیت، اسلوبیات، ساختیات، پس ساختیات مابعد جدیدیت، مابعد کلونیل ازم کو صرف متاثر ہی نہیں کیا بلکہ ان تمام نظریاتِ نقد کو بنیادی فکر فراہم کی۔

فارمل ازم کا سیاق و سباق دراصل اٹھارویں اور انیسویں صدی کی تحریک مثلاً "Constructivism" وجودیت، موجودیت، اظہاریت، مستقبلیت، فیوچر ازم، ایجزم، ہیومنزم، نیوہومنزم سے تیار ہوا تھا۔ جب سمبلزم نے ادب کی داخلی پیچیدگی اور مخصوص شعری زبان کے تجزیے کو موضوع بنایا تو تنقیدِ متن میں منفرد تازگی اور توضیحِ متن کی نئی جہت متعارف ہوئی۔ متن کی

زبان پر بحث دونوں مکتبہ ہائے فکر کا بنیادی اور مشترکہ وصف تھا یہ واضح رہے کہ سمبلزم اور فارمل ازم میں گہرا رشتہ اسلوب و زبان اور زبان کے برتاؤ کا تھا۔ ڈاکٹر وزیرآغا کے مطابق:

”ابتداءً اس مکتبہ نے (جو Opayaz کے نام سے مشہور ہوا) علامت نگاری کی تحریک سے یہ بات اخذ کی کہ فارم یا ہیئت ایک ایسی خودکار اور خود کفیل شے ہے جو اپنے خاص آہنگ اور تلازما ت ذرائع کی مدد سے زبان کو اس کی عام معنیاتی سطح سے اوپر اٹھا لینے پر قادر ہے۔“ (۱)

حقیقت یہ ہے کہ روسی ہیئت پسندی نے بہت جلد اپنی فکری راہیں سمبلزم سے الگ کر کے مٹی ادبی حقائق کی توضیح کے لیے سائنسی نکتہ نظر تشکیل دیا اور متن میں استعمال شدہ زبان کی سائنسی تفتیش کو بنیادی مقصد کے طور پر اپنایا۔ اس طریقِ قرأت کا موضوع و معانی یا خالقِ متن سے کوئی سروکار نہ تھا۔ ہیئت پسندوں نے متن کو جمالیاتی، اخلاقی اور ثقافتی، سوانحی، تاریخی حوالوں سے یکسر واگزار کرایا اور متن اساس زبان کو بروئے کار لانے کی تدبیروں (Devices) کو ادبیت کی بنیاد قرار دیا۔ ڈاکٹر وزیرآغا نے ہیئت پسندی کا فکری رشتہ سمبلزم سے جوڑا تھا مگر ناصر عباس نیر کے خیال میں ہیئت پسندی فکری اعتبار سے جدیدیت سے منسلک تھی لکھتے ہیں:

”روسی ہیئت پسندی مزاجاً جدیدیت کی اس ہمہ گیری تحریک سے منسلک ہے جو عمرانی اور ادبی فکر کو سائنسی منہاج میں ڈھالنے سے عبارت ہے چنانچہ یہ اپنے آغاز میں ان نظریات سے دست و گریباں ہوئی، جو ادب کے بارے میں رومانی، پُراسراریت کے حامل اور ادھر ادھر سے ترکیب دیے گئے (Eclectic) خیالات کا مجموعہ تھے روسی ہیئت پسندی ادبی مطالعے کو سائنس کی مانند معروضی اور منظم بنانے کی موید ہے اور ادب کی حقیقت یا ادبیت کے قابل محسوس پہلوؤں کو ضابطہ بند کرنے کی علمبردار ہے۔“ (۲)

فکری اعتبار سے ہیئت پسندی کا سیاق و سباق جو بھی ہو ایک بات طے شدہ ہے کہ اس کا بنیادی اور اساسی قضیہ ادبیت تھا جو زبان پر استوار تھا اس کے نزدیک جذبات، تصورات اور عمومی حقائق کوئی حیثیت نہیں تھی بلکہ متن کا معنوی پہلو، ذرائع اظہار (Devices) کو مائل بہ حرکت کرنے کے لیے محض سیاق و سباق فراہم کرنے کی سرگرمی انجام دیتا ہے ہیئت پسندوں نے ہمیشہ متن کی شرح کے روایتی حربوں سے یکسر گریز کیا ان کا بنیادی مقصد یہ رہا کہ:

”ایسی مثالیں یا مفروضے (سائنسی روح کے ساتھ) تشکیل دیتے جائیں جن کے ذریعے یہ وضاحت کی جاسکے کہ ادبی تدبیروں (Devices) کے ذریعے کس طرح جمالیاتی اثرات پیدا کیے جاتے ہیں اور یہ کہ ”ادبی“ شکل کس طرح ”اضافی ادبی“ سے مختلف بھی ہے اگرچہ جدید نقاد ادب کو انسانی فہم و فراست کی ہی ایک شکل سمجھتے تھے مگر فارملٹس کے خیال میں یہ زبان کا ایک طرح سے مخصوص استعمال کا نام ہے۔“ (۳)

مکتبہ ہائے فکر کے مابین لیتلاف اور اختلاف

بیشتر روسی ہیئت پسند ۱۸۹۰ء کی پیداوار تھے۔ جنگ عظیم اول کے دوران معروف ہوئے انہوں نے کمیونسٹ انقلاب کے بعد اپنے افکار کو اکادمیہ کی تعمیر نو کے ذریعے اداراتی طور پر قائم کیا۔ تاہم ۱۹۲۰ء کے اواخر میں سٹالن ازم کے عروج کے دوران اہمیت کھو بیٹھے۔ انہوں نے ادب کے روحانی، سماجی، تاریخی اور فلسفیانہ تصورات پر ضرب کاری لگائی اس لحاظ سے ان کے فکری تانے بانے جدید فن و ادب کی تحریک فیوچرازم کی جمالیاتی حیثیت، شعور سے جا ملتے ہیں۔ یہ مستقبل پسندوں کا ہی نکتہ نظر تھا جس میں ادب کی اثر انگیزی اور شاعری کی تفہیم خالص لسانی سطح پر مرکز نگاہ رہی۔ روسی ہیئت پسندی ابتدائی دنوں میں جغرافیائی لحاظ سے مراکز میں منقسم رہی۔ ۱۹۱۵ء میں ”ماسکولسانی سرکل“ قائم کیا گیا جس کے بنیاد گزاروں میں پیٹر بوگاٹیرف (Peter Bogotyrev)، رومن جیکب سن (Roman Jakobson) اور گریگری وینوکر (Grigory vinokur) تھے۔ دوسری جانب ۱۹۱۶ء میں پیٹرس برگ میں Opojaz (مجلس مطالعہ شعری زبان) قائم ہوئی جس کے بانیوں میں بورس آکھن بام (Boris Eikhenbaum) وکٹر شکلوو سکی (Viktor Shklovsky) اور یوری تینیانوف (Yury Tynhyanov) تھے۔

ان پر دو مکتبہ ہائے فکر کا بار دگر ذکر کرنے کا اصل مقصد یہ تھا کہ ان کے بنیادی افکار کے مابین نحیف اختلاف کو واضح کیا جائے۔ ہر چند ان میں دوستانہ روابط تھے مگر ادب پر دونوں کا نکتہ نظر قدرے مختلف تھا۔ بنیادی طور پر یہ اختلاف بڑی اہمیت کے حامل ہیں۔

☆ ماسکولسکول کے مطابق بنیادی تصور، ”شاعری جمالیاتی عمل سے متحدہ زبان“ تھا جبکہ پیٹرس برگ والوں نے مختلف دعویٰ کیا کہ شعری مؤلف ہمیشہ لسانی مواد کے اظہار کا ہی نام نہیں ہے۔

☆ پہلے مکتب والوں نے کہا کہ ادبی اصناف کا تاریخی ارتقا سماجیاتی بنیادوں کا حامل ہے جبکہ دوسرے مکتب والوں نے ادبی اصناف کے خود مختارانہ اور خود مکتبی ارتقا پر زور دیا۔

بیسویں صدی کے دوسرے عشرے میں Opojaz پیٹرس برگ کے تاریخ فنون کے ریاستی ادارے کا حصہ بن گئی اور ماسکولسکول جو کہ جیکب سن اور بوگاٹیرف کے پراگ ہجرت کر جانے کے سبب متغیر ہوا تھا وہ ماسکول کے ریاستی ادارہ برائے مطالعہ فنون، کی شاخ بن گیا اس تنظیم کے اراکین سیٹ یونیورسٹی میں ایڈمنسٹریٹو کے شاگرد گسٹاف شیپٹ (Gustav shpet) کی تعلیمات سے بے حد متاثر تھے جنہوں نے ۱۹۲۰ء کے اواخر میں ہیئت پسندوں کے بنیادی تصورات و طریق کا ازسرنو جائز لیا۔ اس تجزیاتی کام کو بعض شارحین نے ’ہیستی فلسفیانہ مکتب فکر‘ کا نام دیا۔ وکٹر شرمسکی (Victor Zhirmunsky) نے ہیستی طریق کی توضیح کرتے ہوئے لکھا:

”ایک عام اور مبہم کلمہ ہیستی طریق عموماً شعری زبان و اسلوب پر کیے گئے کام کو ایک وسیع تر تناظر میں لاتا ہے جس میں تاریخی و نظریاتی شعریات، مطالعہ بحور، صوتی آہنگ غنائیت، اسلوبیات، قواعد صرف و نحو، کہانی کی ساخت، ادبی اصناف کی تاریخ اور دیگر اقسام وغیرہ شامل ہیں۔ میرے

خیال میں واضح ہے کہ اصولی طور پر اس کلمے کا نام نئے طریق کے بجائے علم و فضل کا مہمات  
نو یا علمی مسائل کے نئے دائرہ کار کے طور پر لینا زیادہ درست ہوگا۔“ (۴)

آئجن بام نے شرمسکی کی اسطفاہیت، انتخابیت کے بعض نکات پر کچھ اتفاق کرنے کے ساتھ ساتھ کڑی تنقید کا بھی نشانہ  
بنایا۔ اور ہیستی طریق مطالعہ کے دفاع میں واضح موقف اختیار کیا کہ: ”ہیستی طریق، مسلسل ارتقا اور تحقیق کے باعث روایتی  
اصول طریقیات سے کہیں آگے بڑھ چکا ہے اور ایک خاص سائنس کا روپ دھا رہا ہے جس میں ادب کا تصور مخصوص حقائق  
کے تسلسل سے عبارت ہے اس سائنس کی حدود میں بہت سے طریق وضع کیے جاسکتے ہیں لہذا اس تحریک کا نام بطور ہیستی  
تحریک جو کہ اب مسلمہ ہے، کچھ وضاحت چاہتا ہے ہمارے سامنے فارمل ازم ایک جمالیاتی تحریک ہے اور نہ ہی طریقیات (یعنی  
ایک محدود علمی نظام کے طور پر با معنی ہے) ملک ایک آزاد اور جداگانہ ادبی سائنس ہے جو ادبی مواد کے مخصوص اوصاف کی  
اساس پر قائم ہونے کے لیے کوشاں ہے۔“ (۵) (۵) توماشیوکی، روسی ہیست پندی کا دفاع کرتے ہوئے یہ موقف اختیار کرتے ہیں  
کہ روسی ہیست پندی شعریات کو جامع طور پر ایک ایسا اصول سمجھتے ہیں جو ادب کے مظہری پہلوؤں کا مطالعہ کرتا ہے اور اس  
کے جوہر کی موجودگی کا منکر ہے، اس کے برخلاف رومن جیکب سن یہ دلیل دیتا ہے کہ قدیم ادبی تنقید کا بنیادی منشور اک  
فرضی عمل کو پیش نظر رکھتا تھا تاہم ادبی جوہر کے بجائے، واقعاتی مظاہر کی جستجو، درست عمل نہیں ہے۔ ادبی سائنس کا موضوع  
ادب نہیں شعریت ہے۔ یعنی :

”وہ شے جو کہ متن کو ادبی بناتی ہے۔“ (۶)

لہذا روسی ہیستی ادبی سائنس کی علیاتی بنیادیں نوماشیوکی کی واضح مظہریت پندی اور جیکب سن کی مرادی مظہریات میں  
تطابق پر استوار ہیں۔ آئجن بام نے واضح طور پر کہا ہے علیاتی واحدیت یعنی ادب کے تکثیری عمل کو کسی ایک وضاحتی اصول  
میں ڈھالنا روایتی روسی ادبی علمیت کا اصل و بنیادی گناہ تھا وہ کہتا ہے کہ:

”اوپا جاز آج کل ہیستی طریق کے زیر اثر کہلاتی ہے، گمراہ کن ہے۔ وجہ یہ کہ بنیادی اہمیت طریق  
کے بجائے اصول کی ہے۔ روسی مفکرین اور روسی علمیت دونوں واحدیت کے تصور کے مضر  
اثرات سے نہیں بچ سکے۔ مارکس ایک اچھے جرمن کی طرح عمر بھر اقتصادیات سے منسلک رہا اور  
دیگر روسی احباب جو اپنے کسی علمی، شعور کائنات کے حامل نہیں تھے صرف اس کی طرف رجحان  
رکھتے تھے انھوں نے جرمن علمی روایت سے محض سیکھنا سکھانا پیش نظر رکھا لہذا واحدانی نکتہ نظر  
ہمارے ملک کا حاکم قرار پایا اور باقی اس کی سرگردگی میں عمل پیرا رہے حالانکہ ایک بنیادی  
اصول دریافت کیا جانا تھا اور اس کی بنیاد پر نظامات تشکیل دیے جانے تھے چونکہ ادب ان میں  
کہیں بھی نہیں آتا تھا لہذا وہ راندہ درگاہ قرار پائے۔“ (۷)

پراگ ساختیات اور نوماکیست جو کہ ذہنی طور پر روسی ہیست پندی سے ایک تعلق رکھتی ہیں۔ میخائل باختن کی  
سرکردگی میں قائم ہوئی۔ اس نکتے کی توضیح کے لیے روسی ہیست پندی کے تین نمایاں مؤرخین وکٹر لچ (Victor Erlich)

یوری سٹرائٹر (Jury Striedter) اور ایچ ہانسن لوف (Age Hansen-Love) کے افکار بڑی اہمیت رکھتے ہیں۔ روسی ہیئت پسندی اور پراگ سکول میں جغرافیاتی انسلالات ناقابل انکار ہیں دونوں نہ صرف مشترک اراکین رکھتے ہیں بلکہ پراگ والوں نے شعوری طور پر ہیستی مکتب کی ماسکو شاخ کے نام پر اپنی تحریک کا نام بھی رکھا۔ یہی نہیں کئی معروف واہم ہیئت پسند مفکرین (توماشیوکی، تیانوف، وینوکر Vinokur) نے ۱۹۲۰ء کے دوران پراگ سرکل میں مقالات پڑھے جن سے چیکوسلواکیا کے مفکرین فیض یاب ہوئے۔ اس تعلق کی بنیاد دیکھتے ہوئے یہ امر حیران کن نہیں کہ وکٹار لچ نے اپنی مشہور زمانہ کتاب ”روسی ہیئت پسندی“ کا ایک باب ’پراگ سکول‘ کے نام کیا۔

ارچ لچ چیکوسلواکیا کی ہیئت پسندی کا وہ مہاتصور متعارف کرواتا ہے جو بعد ازاں پراگ سکول کے تغیر و تبدل کے باعث ساختیات کہلایا۔ جہاں ارچ لچ کا تاریخی بیان روسی ہیئت پسندی اور پراگ ساختیات کو بہم جوڑتا ہے وہاں سٹرائٹر ان کے درجہ بہ درجہ انحراف کا چارٹ مرتب کرتا ہے۔ اس کے علاوہ روسی ہیئت پسندی سے پراگ ساختیات تک بنیادی افکار میں جو تغیرات رونما ہوئے تھے ان کی توضیح کرتے ہوئے ادب کی تعریف کا بنیادی شعور تین ادوار سے گزرتے ہوئے دکھاتا ہے۔ یہ دراصل روسی ہیئت پسندی کے بنیادی موقف کی تین بدلتی ہوئی صورتیں ہیں۔

”۱۔ ادب پارہ تکنیکوں کا مجموعہ ہے جو اجنبیانے کے عمل پر استوار ہے اور اس کا مقصد ایک

مزاحم ادراک (Impeded Perception) کا اظہار ہے۔

۲۔ ادب پارہ مخصوص عمودی واقعی اعمال کے لحاظ سے تکنیکوں کا نظام ہے۔

۳۔ ادب پارہ ایک جمالیاتی عمل سے متحد اشارہ (Sign) ہے۔“ (۸)

ان تینوں میں سے سٹرائٹر کے پہلے اور آخری ماڈل کو روسی ہیئت پسندی اور پراگ ساختیات سے منسلک کیا جاسکتا ہے۔ ارچ لچ اور سٹرائٹر اس بات پر متفق ہیں کہ باختن سکول کا نظریاتی عمل روسی ہیئت پسندی کی حدود سے متجاوز ہے۔ بطور خاص ارچ لچ اس بات پر مصر ہے کہ وہ باختن کو نئے ہیئت پسندانہ ارتقاء میں شامل کرتے ہوئے اصولی طور پر اسے ہیئت پسندی کے لیبل سے الگ کرتا ہے لیکن سٹرائٹر باختن کو ہیئت پسندی سے الگ نہیں کرتا۔ ویانا سکالر ہان سن لوف ہیستی دبستان کی تاریخ کو تین ادوار میں منقسم کرتا ہے جس میں تیسرا دور نہ صرف سماجی و تاریخی اہداف پر مبنی ہے (یعنی آئکن ہام اور تینیانوف کے افکار پیش کرتا ہے) بلکہ سماجی ساختیات اور نظریہ ابلاغ کو بھی محیط ہے ہان سن لوف کے مطابق یہ اپروچ باختن گروپ اور لیف وگوسکی (Lev-vygotsky) نفسیات دان کے خیالات پر بھی مبنی ہے لہذا اس کے مطابق باختن اور اس کے پیروکار روسی

ہیئت پسندی کا لازمی جزو ہیں۔ روسی ہیئت پسندوں نے اپنے سائنسی ماڈل کی تیاری کے لیے دو اصولوں کو بنیاد بنایا۔

”۱۔ کہ اسے (سائنسی ماڈل) نہ صرف ادبی عمل کے تہذیبی تناظر کو موضوع بنانا چاہیے بلکہ خود

ادب کو بھی زیر بحث لانا چاہیے خاص کر اس کے وہ اوصاف جو اسے دوسری انسانی سرگرمیوں

سے جدا کرتے ہیں۔

۲۔ اسے ادبی نظریے کے تحت پینے والی روایتی مابعد الطبیعیاتی سوچ سے بچنا چاہیے اور بغیر کسی قبل

مفروضوں کے براہ راست ادبی حقائق تک پہنچنا چاہیے۔“ (۹)

ہر چند مذکورہ دو اصولوں کی نظری بنیادیں کافی حد تک مقبول رہیں مگر ان کی اطلاقی جہات نے کافی مسائل کھڑے کیے۔ ہیئت پسند ادب کی تخصیص کے عمومی مفروضے پر تو متفق رہے لیکن وہ اس تخصیص کی نوعیت پر کوئی مشترک تصور وضع نہ کر سکے تاہم اس سے مراد یہ ہرگز نہیں کہ روسی ہیئت پسندی اپنے مقاصد میں ناکام ہوئی۔ تائید و استرداد، منفی و مثبت پہلو ہر فکری تحریک کا لازمی حصہ ہوتے ہیں۔ روسی ہیئت پسندی کی کامیابی کی آئینہ بام نے ۱۹۲۵ء میں ان الفاظ میں توثیق کی:

”اور ان (اصولوں) سے منسلک رہنا اُس حد تک ہی ہے جس حد تک وہ اپنے مواد کے لحاظ سے پرکھے جاسکتے ہیں۔ اگر مواد ان کی جامعیت یا مزید تغیر و تبدل پر اکساتا ہے تو ہمیں ان کو جامع کرنا چاہیے یا بدل دینا چاہیے اس لحاظ سے ہم اپنے ہی نظریات سے کافی حد تک آزاد ہیں جیسا کہ ایک سائنس ہونی چاہیے یعنی اگر ہم مانتے ہیں کہ عقیدے اور نظریے میں فرق ہوتا ہے سائنس میں یقینات قائم کرنے کے بجائے اغلاط پر قابو پانے سے فروغ پاتی ہے۔“ (۱۰)

الغرض مذکورہ بحث سے یہ اندازہ کرنا آسان ہو گیا ہے کہ روسی ہیئت پسند تنقید کے ادب کے ضمن میں بنیادی افکار کیا ہیں ان کا فروغ و ارتقاء کیسے ممکن ہوا۔ کن ادبی تحریک سے فکری رشتے تھے اور ان رشتوں کا سیاق و سباق کیا تھا۔ ان کی باہمی آمیزش و آویزش کی وجوہ کیا تھیں۔ مجموعی طور پر ہم یہ کہہ سکتے ہیں کہ روسی ہیئت پسندوں نے شروع میں ہر چند ادب کی ہیئت کو مرکزِ توجہ بنایا مگر اس سے مراد یہ نہیں کہ انہوں نے ادب کے سماجی اور اخلاقی منصب کا کلیتاً رد کر دیا تھا۔ جیسا کہ وکٹر شکلوووسکی نے اپنے مضمون ”آرٹ برائے تکنیک“ ۱۹۱۷ء میں وضاحت کی تھی کہ ادب ہمیں دنیا کو نئے سرے سے دیکھنے کی اہلیت دیتا ہے۔ وہ جس چیز سے ہم مانوس ہو چکے ہوتے ہیں اس کو ادب، دوبارہ اجنبی بنا دیتا ہے۔ ادب اشیا کے محض تحت الشعوری عمل آگہی کے بجائے ان پر ایک تازہ نظر ڈالتا ہے۔ ادب اس لیے موجود ہے کہ ہم احساسِ زندگی کو بحال رکھ سکیں یعنی ادب کا مقصد اشیا کے خالص احساساتی ادراک کو پیش کرنا ہے نہ کہ ان کی علمی حیثیت کو۔ روسی ہیئت پسندی کے تحت ادب پر تازہ نظر ڈالنے کا نتیجہ یہ ہے کہ ہم دنیا کو اس کی پوری آب و تاب کے ساتھ دیکھنے کے قابل ہو جاتے ہیں یا یہ کہ اس کی حقیقی عظمت و جلال سے آگاہ ہو جاتے ہیں۔ روسی ہیئت پسندوں کا بنیادی کام یہ تھا کہ وہ سمجھیں کہ:

☆ ادب بذاتِ خود کیا ہے؟

☆ ادب کی نفسی ہیئت میں کون سے عناصر کارفرما ہیں؟

☆ ادب کی کارکردگی کا طریق کیا ہے؟

☆ ادب کی تازہ کاری کے اثرات کیسے نمود کرتے ہیں؟

☆ ادب کا عمل کس طرح کارفرما ہوتا ہے یا ادب کیسے عمل آرا ہوتا ہے؟

☆ ادب اپنی تازہ کاری اور تازہ نگاہی کے اثرات تک کیسے پہنچتا ہے؟

☆ ادب کی شعریت (Litrariness) کن ذرائع پر استوار ہے؟

روسی ہیئت پسندوں کا پہلا اجلاس ۱۹۱۶ء میں ماسکو میں ہوا تو اس کا بنیادی قضیہ ہی 'شعریت' یا ادب کے بجائے 'ادبیت' تھا یعنی وہ شے جو ادب کو منفرد ہیئت عطا کرتی ہے انھوں نے مطالعہ ادب کو ایک سائنس کے طور پر لیتے ہوئے ایک سچے سائنس دان کی طرح اس کے عمومی اصول مرتب کیے۔ ان کے نزدیک شعریت سے مراد شاعری میں زبان کا اجنبی ہو جانا اور یہی لسانی اجنبیت، قاری کو ادراکی اجنبیت کی طرف لے جاتی ہے تاکہ وہ اسے بہ اندازِ دگر دیکھ سکے۔ بڑا سوال یہ تھا کہ شاعری عام زبان کو کس طرح اجنبی بنا دیتی ہے؟ ان کے نزدیک یہ عمل شعری تکنیکوں مثلاً تکرارِ صوت، قافیہ، بحر، وزن، شعری مصرعوں کی تفہیم کے ذریعے انجام پاتا ہے انھی تکنیکوں کا سہارا لے کر انہوں نے متن کے مروجہ متعلقات، تصورات سے صرف نظر کیا اور زبان کی متن میں کارکردگی کو بنیاد بنایا۔

روسی ہیئت پسندی میں ادب اور فن کو ایک ایسی فارم (ہیئت) گردانا گیا جس کی اصل حقیقت، اہمیت اور معنویت خود یہ فارم (ہیئت) ہے نہ کہ موضوع و معنی۔ ہیئت پسندوں نے ادب کے Non-Expressive اور Non-Representationl کو مرکزِ نگاہ بنایا اور ادبی متن سے جڑے ثقافتی، نفسیاتی، شخصی یا جذباتی حوالوں سے صرف نظر کیا وہ دراصل ادب کے حوالے سے ایک ایسی ادبی سائنس کو وضع کرنا تھا جس کا مدعا و مقصد یہ قول رومن جیک سن "ادب نہیں بلکہ ادبیت تھا۔" (۱۱)

یعنی مواد سے غرض نہ تھی بلکہ صرف فارم (ہیئت) ہی ان کا مصلح نظر تھی یا وہ شے یا کارکردگی جس کے سبب سے متن، ادبی مرثیے پر فائز اور دیگر متون سے الگ ہوتا ہے۔ روسی ہیئت پسند ادب کی صداقت کو معنیات پر استوار کرنے کے بجائے فارم پر استوار کرتے تھے دوسرے لفظوں میں ادب، ہیئت سے امتیاز پاتا ہے مواد سے نہیں مگر اس سے یہ مراد لینا درست نہیں کہ وہ ادب کو سائنسی تخفیفی (Reductive) عمل کے تابع کر کے اسے جمالیات سے الگ اور محروم کرنا چاہتے تھے بلکہ:

"وہ (روسی ہیئت پسند) اس نظام شعریات کی جستجو میں تھے اور اسے سائنسی تجزیاتی بیانیے میں پیش کرنے میں سرگرم تھے جس کی موجودگی اور فعالیت کسی لسانی تشکیل کو ادب بناتی ہے چنانچہ انہوں نے اپنی ادبی سائنس کے موضوع کے امتیازات اور حدود کو متعین کرتے ہوئے اپنی ساری توجہ ادب کے "کیا" کے بجائے "کیسے" پر مرکوز کی۔" (۱۲)

اس اقتباس سے ظاہر ہے کہ ہیئت پسندوں کے نزدیک فارم (ہیئت) ہی سب کچھ تھی یا پھر ہیئت کو تشکیل دینے والی زبان کے اسلوبی وسائل، سب سے پہلے انھوں نے ادبی اور غیر ادبی زبان میں تفریق و امتیاز کو واضح کیا اور پھر ادبی زبان کو مخصوص ادبی وسائل سے عبارت قرار دیا۔ انھوں نے ادب کے معنیاتی منطقے اور تخلیق کار کو رد کرتے ہوئے اسلوبی وسائل کو ہی غیر معمولی اہمیت دی۔ بیشتر ہیئت پسندوں نے یہی موقف اختیار کیا۔ یہاں تک کہ اوپاجاز، سرکل کے حامیوں نے تو یہ موقف اختیار کیا کہ:

”تخلیق کار نام کی کوئی چیز وجود نہیں رکھتی صرف شاعری اور ادب (بہ اعتبار ہیئت) کا وجود ہے۔“ (۱۳)

یہی وہ مرکزی نکتہ ہے جسے بعد ازاں امریکی نئی تنقید نے اپنایا اور ساختیات کی فکری بنیادیں اسی پہ استوار ہوئیں۔ یعنی ادب، ادبیت سے ہے اور ادبیت، شعریات (اسلوبی وسائل) سے عبارت ہے۔ ماسکو لسانی سرکل اور اوپاجاز مکتبہ ہائے فکر کے مابین ادبی زبان کے سروکار پر جو اختلاف و اشتراک کی صورتوں کو سامنے لانے کی حتی المقدور کوشش کی گئی ہے۔ ماسکو سکول کا بنیادی موقف تاریخی و جمالیاتی آہنگ کا تھا جب کہ پراگ سکول ادبی متن کو خود مختار انہ اور خود مکتفی اکائی کے طور پر پیش کرتا ہے۔ ماسکو دبستان ادبی متن کے خود مکتفی ہونے کے ساتھ دیگر عوامل کو بھی اہمیت دیتا رہا لیکن اوپاجاز کے مفکرین نے ادبی متن میں استعمال شدہ زبان کی تکنیکوں پر انحصار کیا حالانکہ یہ ایک مسلمہ امر ہے کہ زبان ثقافت ہی کی دین ہے اس کے اس پہلو سے یکسر انکار کرنا بعید از قیاس ہے۔

#### حواشی و حوالہ جات

- ۱- وزیر آغا، ڈاکٹر۔ تنقید اور جدید اُردو تنقید۔ کراچی: انجمن ترقی اُردو، ۱۹۸۹ء۔ ص ۳۱-۳۲
  - ۲- ناصر عباس نیر۔ جدید اور مابعد جدید تنقید، کراچی: انجمن ترقی اُردو، ۲۰۰۳ء۔ ص ۵۷
  - ۳- رامن سیلڈن۔ نظریہ ادب کے رہنما اصول (مترجم): اعزاز باقر، اسلام آباد: مقتدرہ قومی زبان، ۲۰۱۲ء۔ ص ۲
  - ۴- Raman Selden, The Cambridge History of Literary criticism vol.8, Cambridge University Press Reprinted 2004, P-20
  - 5- Ibid, P-21
  - 6- Ibid, P-21-22
  - 7- Ibid, P-22
  - 8- Ibid, P-23
  - 9- Ibid, P-23-24
  - 10- Ibid, P-25
  - 11- K.M Newton, Twentieth-century literary theory, London, Mackmilan Educational Ltd. 1988, P-21
  - ۱۲- ناصر عباس نیر۔ جدید اور مابعد جدید تنقید۔ ص ۵۹
  - 13- J.A Guddon, Dictionary of Literary Terms S. Literary Theories, London, Penguin Books, 4th Edition, 1998, P-328
- اصل عبارت:

".There are not poets or literary figures: There is just poetry and literature"